

УДК 821.512.145:82-1

*Н.М. Юсупова***2017 ЕЛДА ТАТАР ШИГЪРИЯТЕ:
СТИЛЬ ТЕНДЕНЦИЯЛӘРЕ ҺӘМ ЖАНРЛАР ҮСЕШЕ**

В статье представлена эстетическая природа развития татарской поэзии в 2017 году. На материале лирических и лиро-эпических произведений выявляются стилевые тенденции, проявляющиеся на уровне принципов и приемов художественного изображения, жанровой парадигмы и образной структуры текстов. В ходе исследования определяются новые тенденции в концепции лирического героя.

Ключевые слова: татарская поэзия, лирический герой, стилевые тенденции, образ, жанр, литературное направление.

2017 елгы татар шигъриятендә кешелекнең яшәеш кануннарын аерып чыгарган, кешене олы кыйммәт итеп күтәргән яисә тормыш закончалыкларын тәнкыйть утына алган әдәби модель дәвам иттерелә, үстерелә. Лирик геройның хыялый-идеалистик омтылышларын, хискичерешләрен сурәтләү объекты итеп алган романтизм һәм жәмгыятькә бәя бирүгә юнәлтелгән реализм юнәлешләре төрле стиль тенденцияләре белән байый, модернистик, постмодернистик алымнар йогынтысында үсәүзгәрә [Загидуллина]. Шул ук вакытта шигъриятнең жанрлар төрлелеге ягыннан да бай һәм үзенчәлекле булуы, бу өлкәдә эзләнүләренң, сәнгати экспериментларның урын алуы күзгә ташлана.

Соңгы елда татар укучысына шактый күләмдә поэтик эсәрләр тәкъдим ителгән, башка еллар белән чагыштырганда, сан ягыннан зур аерма күзгә ташлана. Ижат психологиясен өйрәнгән галимнәр жәмгыять-

тәге борылышлар вакытында, бер этаптан икенчесенә күчеш чорында сүз сәнгатенә поэзия төре алга чыгуын билгели. Татар шигърияте тарихына күз салсак та, без бу фикернең хаклы булуын, борылыш, жәмгыятьтәге ниндидер үзгәрешләр чорында, иң беренче чиратта, шигъри сүзненң аваз салуын күрербез. Соңгы вакытта барган күренешләргә фикер белдерү омтылышы, үз тавышыңны ишетерү теләге бүгенге татар шагыйрьләренә дә хас. Шагыйрьләренң вакытлы матбугат битләрендә укучыга тәкъдим ителгән күпсанлы лирик һәм лиро-эпик эсәрләре шул хакта сөйли.

Жанрлар ешлыгына килсәк, 2000 еллардан соң күңел лирикасы һәм фәлсәфи лириканың алга чыгуы күзәтелсә, соңгы елда гражданлык лирикасының активлыгы күзгә ташлана. Бу яктан Р. Вәливың «Казан утлары» журналының беренче санында ук дөнья күргән «Яңа елның яңа таңы ата» дигән шигыре программ эсәр булып кабул ителә:

*«Яңа елда мөгъизалар көтеп, /
Оран салам сезгә, карабайлар! – /
Яңа елда, бәлки, берәрегез / Мил-
ләт зарын илдә бер абайлар...
/ Яңа елның яңа таңы ата, – /
Йоклаганнар кайчан уяныр-
лар?...»* [Вәлиев, б. 3].

Гражданлык һәм сәяси лирика жанрлары, традицияләрне дәвам итеп, ижтимагый тормышка, жәмгыятьтәге вазгыяткә, милләт тормышына аерым игътибар бирә, заманга, милли сәясәткә хас проблемаларны калкытып куя, лирик геройның гражданлык позициясен ассызыклай. Шунисы үзенчәлекле: соңгы елда дөнья күргән шигърьләрдә ике жанр арасындагы чикләренә югала баруы күзгә ташлана. Бердән, моңа соңгы еллар шигъриятендә барган жанрлар синтезы, жанрлык сыйфатларының керешеп китү үзенчәлеге йогынты ясаса, икенчедән, ул гражданлык лирикасында ижтимагый-сәяси мәсьәләләрнең тирәнәюе белән аңлатыла.

Гражданлык лирикасына мөнәсәбәтле эсәрләрдә иң төп мотив булып милләт язмышы калкулаша бара, кагыйдә буларак, татар милләтенә, татар теленә киләчәге, аның ил тормышындагы урыны, роле, милли битарафлык, ваемсызлык мәсьәләләре күтәрелә [Юсупова, 2014, с. 128]. Билгеле, татар шигърияте XX гасырның дәвамында милли яшәешне алга жибәрү процессын әйдәп бара, милли идея, милли яшәеш фәлсәфәсе теләсә кайсы чорда да үзкыйммәтен югалтмый. Милли үзәннә үстерү, милли рухны тирәнәйтү омтылышы быелгы шигърь-поэмалар өчен

дә актуаль. Мәсәлән: М. Мирзаның «Сабырлык сорыйм ялварып...», Р. Низаминиң «Казансуда ятим жилләр йөри...», Л. Шәехнең «Татар көйләре» дигән шигърь бәйләмнәре, А. Хәлимнең «Туган тел», Р. Шәриповниң «Бу – безнең жир!», Р. Аймәтнең «Тормыш поезды», Р. Корбанның «Татар күзләре», Р. Газизовниң «Татар моңы булып агыла», Ф. Жамалетдинованиң «Шәһри Болгар, саумы», Г. Батталованиң «Син көчле бит, диләр...», Л. Янсуарниң «О-ныт-мас-ка» һ.б. бик күп сандагы шигърьләр шул хакта сөйли. Шул ук вакытта гражданлык лирикасында публицистик башлангычның көчле булуы күзгә ташлана, жәмгыятьтә булып узган вакыйгаларга, үзгәрешләргә мөнәсәбәтне, фикерне турыдан-туры житкерү омтылышы алга чыга.

Гражданлык лирикасының бер өлешендә совет чоры шигъриятенә «рәсми булмаган» канатында иң еш мөрәжәгать ителгән эзоп теле төп алым булып кала: жәмгыятькә, андагы кануннарга бәя-мөнәсәбәт метафорасимволларга төрөп тәкъдим ителә. Мәсәлән, Зиннур Мансуровниң «Бөркет күлэгәсе» шигърендә милләт язмышы проблемасы буш, иллюзияле идеалларны, хыялларны символлаштырган бөркет күлэгәсе, шул хыялларның жимерелүен аңлаткан аргамактан егылып төшү, идеал дип саналган күренешләренә буш булуы символик образлар, сурәتلәр аша күтәрелә.

Эчке эчтәлек Р. Рахманның «Татарстан урамыннан барам» шигърендә дә көчле: тел

аңлаучы бердәнбер образ итеп һәйкәл һәм чәчәк образларын алу тел мәсьәләсенә кискенлегенә, гомумкулланылыштан югала баруына ишарәли. Л. Шәехнең «Инглиз имәннәре» шигырендә боек һәм бөек имән образлары аша ачылган эчке, яшерен эчтәлек ике төрле яшәешкә дучар ителгән ил-халыкны капмакаршы куеп сурәтләргә мөмкинлек бирә, шулар аша автор милләтнең алга таба үсеше өчен мөһим булган шартны символлаштыра: *Алар туа үз бәхетә белән / Үсү, яшиү – алар иркендә, / Бер агач та комачаулык итми, / Киртә булып тормый беркемгә* [Шәех, б. 54].

Күп кенә шигырьләрдә милләт язмышына бәйлә ижат мотивы урын ала, әсәрләрдә милли теманы танылган шәхесләр образларына мөнәсәбәтле ачу алымы актив кулланыла. Р. Корбанның «Шагыйрьләр – тел сакчылары имеш», «Жәлил», Л. Шәехнең «Ни диярбез?», «Тауга карап», «Шагыйрь юлы», Г. Бәйрәмованың «Шигырь сатам...», Б. Ибраһимовның «Бу көннәрдә мин дә яза алмыйм» шигырьләрендә ижат кешесенә, шигъри сүзнең кадерсез булуы хакында сүз алып барыла, жәмгыятьтәге әхлаксызлык күренешләренә бәя бирелә. Мисал өчен, Б. Ибраһимовның «Бу көннәрдә мин дә яза алмыйм» шигырендә иллюзиялелек күренеше лирик геройның яна статуска күтәрелүе аша яктыртыла. Ул үзенең бүгенге халәте, яза алмау сәбәпләре хакында сөйли һәм аларны идеаль тормыш омтылышлары белән янәшә куеп сурәтли. Әмма

реаль тормыш-яшәешнең хыялдагы омтылышларны чыңга ашырырга мөмкинлек бирмәве әрнү хисен көчәйтә. Г. Бәйрәмова «Шигырь сатам...» шигырендә интертекстуальлек алымына мөрәжәгать итә, «шигырь сатам, шигырь, кем ала?» юлларында билгеле гыйбарәне уйнатып, аны текст эчендә кабатлап, сүз кадере беткән бу заманда шигъриятнең үксез-ятим бала хәлендә калуы, кадерсез булуы хакында сөйли.

Гражданлык лирикасына мөнәсәбәтле күп шигырьләрдә тел язмышы үзәк мәсьәлә итеп күтәрелә. А. Хәлимнең «Семен Денисович Игнатъевка», «Туған тел», Р. Корбанның «Терәү», Айрат Суфияновның «Тыелганны татып», «Шул ук», Г. Рәхимнең «Кызыл этәч», Р. Аймәтнең «Тормыш поезды», Р. Мөхәмәтшинның «Әлли-бәлли-бәү», Ф. Мөслимованың «Патша белми», «Дию абындымы?», «Ялгыз скрипкачы», Р. Шәриповның «Бу – безнең жир!» кебек шигырьләре, Р. Низаминның «Казансуда ятим жыллар йөри...», «Хәтер үзендә тора сакта», Л. Леронның «Мин туялмам жырлап үз халкымны, мин туялмам жырлап Тукайны», Э. Шәрифүллинаның «Очыш» шигырьләре бәйләме гражданлык лирикасында ижтимагый барышка бәя мотивының калкулануы турында хәбәр итә.

Мондый шигырьләрдә иң төп алымнарның берсе булып демифологизация – мифны жимерү алымы аерылып чыга. Соңгы елларда дөнья күргән хезмәтләрдә совет әдәбияты мифлаштыру әдәбияты дип бәяләнә. Бу

очракта әдәбиятның идеология фикерләрен житкерү мәйданына әверелүе, 1917 елдан соң сүз сәнгатенен яңа идеологияне популярлаштыру максатында файдаланыла башлавы күздә тотыла. Әлеге күренеш татар поэзиясенең рәсми канатында шундый ук идеалистик эчтәлеккә йөз тоткан һәм кулланылышы ягыннан мифологик структурага ия ил, байрак (әләм), көрәшче, дошман кебек образларны мәйданга чыгара. Соңгы елда дөнья күргән шигърьләрдә шуның киресе – мифны жимерү алымы көчле, ләкин шунысы кызыклы: татар шигърияте шул ук ил, әләм, көрәшче образларына мөрәжәгать итә һәм аны капма-каршы – демифологик функциядә куллана. Бу – шигъриятнең матур табышы. Әйттик, Зиннур Мансуровның «Чүпчар тавы» шигърендә чүпчар тавы образы артына кешелек кереп баткан тормыш-яшәешне гәүдәләндерә. Каткан күмәч, ертык дога бите, шәрә курчак, зәһәр шешә бөкесе образлары ярдәмендә дин, иман, эхлак жиимерелүе хакында сүз алып барыла, шулар янәшәсенә ертык әләм образы килеп керә дә шигърьне бөтенләй яңа мәгънәләр белән бапта. Татар шигърияте тарихынан мәгълүматлы укучы өчен әләм, ил образларының кулланылышы әсәрне сәяси ясылыкка күчерә. Шагыйрь эхлакый кыйммәتلәр янәшәсендә сәяси кыйммәтләрнең дә югалуы, ялган идеалларның жиимерелүе хакында сүз башлай.

Ф. Мөслимованың «Патша белми», Фирүзә Жамалетдинованың «Сүз калган», Л. Леронның

«Өзеклек» кебек шигърьләре дә мифны жимерү алымына йөз тотта. Шигърь кысасында ил, көрәшче, коммунизм, юлбашчы образлары тулысынча сәяси эчтәлекле мифологик вазифасын югалта: *Патшалары киткән... Сүз калган / Алар телендәге ул сүзләрдә / ачыла гына бара һәр ялган / коммунизм төзеп булмаса да, / юлларны гел төзеп торалар* [Лерон, б. 34]. «Өзеклек» шигърендә Л. Лерон Ленинның «уқырга, укырга, укырга» лозунгы тибында «түзәргә, түзәргә, түзәргә», «сабырлык, сабырлык, сабырлык» шигарьләрен язып, бер яктан, тормыштагы һәр өлкәдә өзеклек баруын, икенче яктан, тормыш-яшәештәге барлык кыйммәтләрнең иллюзия булуын житкерә.

Р. Аймәт, Р. Мөхәммәтшин шигърьләрендә шигъри кулланылышка кертелгән Дию мифологик образы да шундый ук вазифа башкара һәм дөнья сурәте артына яшеренгән субъектив эчтәлек татар халкының халәт-яшәешен ачуга юнәлтә. Р. Вәлиев, С. Әхмәтжанов, Р. Мөхәммәтшин шигърьләрендә шушы максаттан йокы мотивы отышлы кулланыла. Әлеге мотивка бәйләп аларның «Яңа елның яңа таңы ата», «Давыл», «Йоклар эле бу ил чак кына...», «Әлли-бәлли-бәү» шигърьләрендә нәзари яктан интертекстуальлек алымы кулланылуы турында әйтә алабыз.

Аерым лирик үрнәкләрдә башка ижади тәжрибәләр дә күзгә ташлана. Мисал өчен, Л. Янсуарның «Югыйсә» шигърендә типик мозаик сурәтлелек урнаштырыла: тынлыкның түрәннән

Иделне кубарып жил исә, Актырнак өрүе ишетелә, көтү куыла, шулар янәшәсендә ил сурәте калка, тузганак тажларын, шашынган карларны көрәү турында сүз башлана. Әлеге фрагментар детальләр автор фикерен ачыклауга юнәлтелә: «*Үзгәреш көтәбез... кемнәндер! Офыкта бер күкрәү уяна! Ул., балки, соңарган сөрәндер...*» [Янсуар, б. 96]. Бу юллар һәм бер карашка бер-берсенә бәйләнәшсез сурәتلәр милләтнең зурдан кубып, вак эшләр белән шөгылләнүе, шулардан зур мәгънә эзләве, системалылык булмау турында сөйли. Милләт хәтерә генә безне туры юлга ирештерә алачак! дип дәшә шагыйрә.

Гражданлык лирикасындагы лирик герой концепциясендә барган үзгәрешне дә билгеләп үтәргә кирәк. Ижтимагый кануннарны аңларга-бәяләргә омтылучы гражданин лирик герой булып күзаллана. Эсәрләрдә ул 1960–1980 еллар татар поэзиясе традицияләрен дәвам итеп, тормыштагы хаксызлыкны күреп-аңлап та, турыдан-туры каршы чыгарга үзәндә көч тапмаган, үз-үзе белән каршылыкта, эчке борчылу халәтендә яшәүче лирик герой булып формалаша.

Р. Аймәт «Тормыш поезды» шигырендә бу тип лирик геройны *чылбырланган вагоннарда барган зынжырлы жаннар* [Аймәт, б. 76] сурәте аша чагылдыра. Р. Вәлиев, Р. Фәйзуллин, Р. Миңнуллин, Р. Низами, Р. Аймәт, И. Гыйләжев, Г. Рәхим, Б. Ибраһимов шигырьләрендә дә шушы тип лирик герой алга чыга һәм шагыйрьләр тарафыннан

чор кешесенә эчке халәте сурәтендә тәкъдим ителә. Р. Низами аның каршылыгын шигъри телдә болай бәяли: *Әй, син, диңгез, беләсеңме икән, / Аңлыйсыңмы икән, аппагым, – / Кош кадәрле нәни йөрәгемдә / Тугыз баллы дулкын ятканын.* Бүгенге шигърияттә мондый каршылык эдипләренә жәмгыятьтәге вазгыяткә бәйлә сызлануын житкерүгә буйсындырыла. Р. Вәлиев, Р. Фәйзуллин, Р. Миңнуллин соңгы елда дөнья күргән шигырьләрендә лирик геройның үз-үзе белән каршылыкта яшәве эчке ирония алымы аша тирәнәйтелә.

Гражданлык лирикасына мөнәсәбәтле икенче төркем шигырьләрдә лирик герой хөр фикерле актив, вакыты белән гыйсьянчы булып майданга аваз сала, тормыш-яшәшкә, үзе яшәгән жәмгыятькә һәм анда барган үзгәрешләргә, милли проблемаларга үз бәясен, фикерен, мөнәсәбәтен ишеттерергә омтыла. «*Сөенмәсеннәр, таптадык, диеп, / Баш күтәрербез көлдән яралып!*» дип аваз салган гыйсьянчы герой, нигездә, Р. Зәйдулла, Н. Сафина ижатларында алга чыга. Соңгы елларда символик, шартлы сурәтлелеккә борылган Р. Зәйдулланың шигырьләрендә кабат гыйсьянчы лирик герой традициясе яңартыла. Аның тышкы тирәлек белән каршылыкка керүе, «*Тартышып яшибез һаман да, / хак бар яшәргә безнең дә!*» – дип, күнегелгән тәртипләргә, сәясәткә, мәдәни хәл-халәткә каршы чыгуы белән дәлиләнә. Н. Сафинаның да лирик герое шул ук сыйфатларга ия, шагыйрәнең «*Карганмыйм*

да, тиргәнним дә, оран салам, тыңлагыз» [Сафина, б. 157] дип кычкырган лирик героена усаллык та, барлык тәртипләргә жиммергә омтылу да хас. Шушы ук сыйфат Р. Мөхәммәтшинның «Бер генә», «Васыять», «Вақыт жәнаплары» кебек шигърьләрендә дә күзәтелә, алардагы һәр образ, деталь, өзек-өзек сурәтләр шигърь структурасында лирик геройның дөньяга ачу-үпкәсен, ләгънәтен ачуга, тәэсирлелеккә көчәйтүгә буйсындырыла.

Икенче актив жанр – күңел лирикасы. Әлеге жанрда авыр кичерешләрдән юануны балачактан, авылда үткән яшьлек сукмакларыннан, мөхәббәттән, туган як жылысыннан эзләгән хисчән лирик герой беренче планга чыга һәм поэзиягә лирик-эмоциональ, вақыты белән сентименталь рух өсти. Бу жанрга мөнәсәбәтле шигъри әсәрләр, нигездә, мөхәббәт темасын үз итә яки туган як темасын алга куя. Бу юнәлештә Р. Гаташ, Р. Миңнуллин, Р. Вәлиев, Ф. Зыятдинов, Л. Лерон, Р. Сүлти, Р. Мөхәммәтшин шигърьләре уңышлы. Хатын-кыз шагыйрәләр ижатында К. Булатова, Р. Рахман, А. Юнысова, Ш. Жһангирова, Ф. Жамалетдинова, И. Иксанова, Э. Сафина, Э. Шәрифуллина, Л. Янсуар, Л. Гыйбадуллина, Г. Корбанова, Л. Вәлиева, Д. Нәгыймуллина әсәрләре жылы кабул ителә.

Мөхәббәт темасына язылган шигърьләрдән Р. Рахман шигърьләре уңышлы кабул ителә, шагыйрәнең матур гына поэтик табышлары бар. Мәсәлән, «Идел» журналында дөнья күргән «Иреннәрем сусылланып ки-

тәр, керфек очларына иелсән» шигърьләре бәйләменә тупланган шигъри үрнәкләрдә шагыйрә Гомер көзәндә мөхәббәт каде-ре хакында сүз башлай, шушы юлда шыгыр-шыгыр килгән ак яфрактар өеме, гөл, жепшек кар кебек үзгә эчтәлектәге шартлы-романтик образ-детальләргә мөрәжәгать итә. Шушы ук сыйфат белән без Р. Зәйдулланың «Фәрештә», «Күрән» шигърьләрендә дә очрашабыз. Бу жанрда Гөлүсә Батталова шигърьләре дә матур тәэсир калдыра, аның шигърьләренә төзек композиция, бай романтик образлылык, камил аһәң, эчке яңгыраш хас.

Л. Гыйбадуллинаның «Бер карышка – бер жан, бер карышка – мөлдәрәмә тулы мизгел бары» шигърьләре бәйләме турында да аерып әйтәсе килә. Әлеге башлам астына тупланган шигърьләргә кабатлау алымы хас, бер үк элементларны, образларны кабатлау яңа мәгънә килдәргән алып чыга, иллюзияле сурәтлелек, эзлекле, төзек композициядән китү сыйфаты чагыла. Авторның шигъри теле образлы, ул үз геройларын яңа сыйфатлар белән баета, бер-берсенә тәңгәлләшмәгән образларны янәшә куеп, аларның мәгънәви чикләрен киңәйтә: «*Мин сине тапмаган дөньяда / Язларың, язларың сызлана... / Илерең әңгел, тәрәзгә / Тымызык көн нуры сылана... / Мин әзер, кардан киеп, / Көз булып сурәткә төшәргә*» [Гыйбадуллина, б. 31].

Г. Мөхәммәтшинның «Авылыма мәдхия», «Туган як», «Юлчыга», Г. Рәхимнең «Бәрәңгә кәлжәмәсе», Р. Газизовның «Көтә

гармун», Р. Бәшәрнең «Тургай» кебек шигырьләрендә, Ф. Тарханованың «Капка» циклында туган як, туган авыл, балачак, эти-эни сурәте тергезелә. Әлеге үрнәкләр XX гасырның икенче яртысы татар поэзиясендә үсеш алган салмак лирика агымының дәвамы кебек кабул ителә. Мондый шигырьләр, кагыйдә буларак, күп катламга ия түгел, аларда субъектив эчтәлек яшерелми, гади-гадәти поэтик сөйләм алга чыга. Шагыйрьләр асыл ышанычны, рухи кыйбланы туган ягында, авыл кешесенең яшәү рәвешендә таба, авыл мохитен, яшәшән югары күтәрә, шигырьдәге образлардан башлап, вак детальләргә кадәр шушы максатка буйсындырыла. Бу урында Ф. Тарханованың «Капка» [Тарханова, б. 96] эсәре турында аерып әйтәсе килә. Романтик образ-детальләргә таянып язылган эсәрдә эти-эни янәшәсендә үткән балачакның бәхетле көннәрен искә төшерү якты моң һәм сагыш уята. Капка образы эсәр структурасында, гади капка келәсе образыннан үстерелеп, күңел капкасы, хәтер капкасы, бәхет капкасы, әхлакий идеаллар дөньясына алып чыгучы капка мәгънәләренә күтәрелә.

1917 елда дөнья күргән фәлсәфи лирикага мөнәсәбәтле шигъри эсәрләр, нигездә, яшәеш кыйммәтләрен аңлау-анализлауга йөз тотта, аларда фәлсәфи гумиләштерүләр ясау омтылышы күренә. Мисал өчен, Р. Вәлиевның «Һәйкәлләр», Ф. Сафинның «Мәңгелек бер көн», Р. Рахманиның «Куа заман», Ф. Жәмәлетдинованың «Ком сәгәте», Г. Бәй-

рәмованың «Нәрсә ул бәхет?» шигырьләре, Д. Нәгыймуллинаның «Уйлар», Рим Идиятуллинның «Хастаханәдә туган уйлар» шигырьләр циклы һ.б.ларда буыннар алмашы, кеше рухының бөеклеге, гомернең вакыт чикләрендә көчсезлеге хакындагы фәлсәфи фикерләр тәкъдим ителә.

Соңгы елларда фәлсәфи лирика үрнәгендәге дини мотивлар алга чыга башлады һәм алар дини текстларга стильләштереп ижат ителә [Юсыпова, 2011, б. 56; Юсупова, 2015, с. 284]. Мисал өчен, И. Вәлиулланың «Ә беркөнне», «Өмет», «Тәкъвалык», И. Бикетаулының «Бәйрәмнәр – олуг көннәр», Ф. Мөслимованың «Хәлифәбез юкса» кебек шигырьләрендә кеше гомере Аллаһ тарафыннан бирелгән бүләк итеп бәяләнә, язмышның алдан язылуы хакында сөйли, шуңа бәйле эт-тәүхид (бераллалык) идеяләре, ислам кануннарындагыча, язмышның Аллаһтан булуы мотивы алга чыга, замана чиренә әверелгән динсезлек-денсезлек өчен борчылу үзәккә куела. Ләкин бу юнәлештәге эсәрләрдә дидактик башлангычның, үгет-нәсыйхәтнең көчле булуын да билгеләп үтмичә мөмкин түгел, охшаш калыпка нигезләнгән образлылык өстенлек итә, фикерләр фәлсәфи югарылыкка күтәрелеп житә алмый.

Татар поэзиясендә, 90 нчы еллардан соң Р. Гаташ үстергән традицияләренә дәвам итеп, көнчыгыш шигъри текстларына охшатып стильләштерү, трансформацияләү яки шәркый жанрларны тергезү дәвам итә.

Шуларның берсе – дүртъюллык – робагый жанры. Ул Фәнәвис Дәүләтбаев ижатында урын ала. Аның робагыйлары төзелеше белән көнчыгыш әдәби традицияләренә нигезләнә: *Бу дөнъяның агы, карасы бар, / Безгә монда гыйбрәт аласылар, / Намус-кыйбласыннан тайпылмаган, / Кеше булып жирдә каласы бар* [Дәүләтбаев, б. 145]. Авторның һәр робагында, шәркый традицияләргә хас булганча, әхлакый мәсьәләләр үзәккә куела; ижтимагый-социаль кануннар да фәлсәфи-этик яссылыкта хуплана яки кире кагыла, рухи, әхлакый яңарышка өндәү мотивы көчле яңгыраш ала.

М. Мирза ижатында, «Адәм баласы» шигърьләр циклының дәвамы булып, бишъюллык жанр формасы кабат мәйданга чыга. Көнчыгыш шигъриятендә киң кулланылган, милли шигърияттә «Туфан строфасы» буларак калыплашкан һәм лирик герой кичерешен, автор фикерен, текстларның яңгырашын, көен, хисси тәэсирен житкерүгә йөз тоткан бишъюллыкны М. Мирза бөтенләй үзгә форма итеп төзүгә ирешә. Мәкаль-әйтәмнәрне куллану, шигърь юлларын хикмәтле сүз әйтү традициясендәгечә төзүгә омтылу, үзенә генә хас бик нечкә ирониягә, төртмәле кинаягә мөрәжәгать итү – барысы да аның үзгәлеген, оригинальлеген тәэмин итә: *Комнан аркан ишен, / Чул корабын тарткан, / Адәм баласының / Табигать бер ишен / Хыялый яраткан* [Мирза, б. 41]. Алар, шәркый бишъюллыкларны стильләштерүдән бигрәк, татар

шигърияте өчен үзгә жанр формасы буларак кабул ителә. Бу – аның матур табышы буларак бәяләнүгә лаек.

Татар шигърияте гаять авыр шигъри формалардан саналган сонет жанрында да каләмен сынап карый. Әлфия Ситдыйкованың «Вакыт – житез болан» бәйләме форма ягыннан классик калыпта ижат ителгән: ул 15 сонетны берләштерә, төзелеше, рифмалашу үзенчәлеге ягыннан да сонет жанры таләпләренә туры китереп эшләнгән (һәр сонет 4 строфалы, беренче икесендә тезмәләр саны – 4, соңгы икесендә – 3) [Ситдыйкова, б. 149]. Сонет романтик стильдә: лирик герой мэхәббәтне илаһилаштыра, эсәр тукымасы лирик герой халәтенә аваздаш табигать сурәтләре белән баетыла.

Флера Тарханованың «Халкым минем» триптихы да татар поэзиясенә жанр чикләрен киңәйтә. Триптих уртақ идея, фикер тирәсенә берләшкән өч шигърьне туплаган жанр формасы буларак билгеле. Флера Тарханованың эсәре дә «Рух вә иман», «Моң», «Тел» кебек өч бүлеккә бүленә [Тарханова, б. 28–30]. Эмма бу бүленешнең эчке логикасы субъектив катламда ачыла һәм әлеге өч төшенчә милләт сагында торучы, татарны татар итүче төп сыйфатлар буларак кабул ителә.

2017 елда поэма жанрының сан һәм сыйфат ягыннан күтәрелеш кичерүе күзәтелә. Шулар арасынан Р. Миңнуллинның «Сөю», Ф. Гыйләжевның «Иске Казан – Кирмән нигезе», Р. Вәлиеваның «Яралы

язмыш» поэмалары татар поэзиясендә XX йөз башыннан формалашкан, Ф. Кәрим, С. Хәким һ.б. тарафыннан үстерелә килгән традицион стильне дәвам итеп майданга чыга. Лирик герой хикәяләрчә, хис-кичерешне житкерүчә функциясен ала, теге яки бу тормыш вакыйгасының, мэхәббәт хисләренең сәбәбенә әверелә.

Р. Харисның «Яза башла!» трактат-поэмасы исә фәлсәфи эчтәлек белән өртәлә, шагыйрь, шигырь, язу гыйбарәләре әсәренә буеннан-буена уйнатыла, шулар аша шигырь намус, әхлак, иман, рухи ныклык, халкыңны ярату кебек иң югары идеаллар хакында булырга, шуларга хезмәт итәргә тиеш, дигән фәлсәфи фикер житкерелә.

Р. Харисның «Уба» поэмасы структур яктан төрле катламнарның синтезын тәшкил итә. Әдәби, имтимагый-сәяси, фәлсәфи катламнар әдәби текстның үз эчендәге башка текстлар белән ассоциациясә аша – интертекстуальлек ярдәмендә кушыла. Шагыйрь әсәр тукумасына Сталин турындагы жыр текстларын, сәяси лозунг дәрәжәсендә кулланылган гыйбарәләргә урнаштыра, лирик геройның эчке каршылыгы, мифны жимерү алымнарыннан файдалана [Харис, б. 3–9]. Шуңа бәйле төстә Уба образы да катлаулы символик бөтенлек статусын ала: ул аерым кеше торышындагы убалардан башлап, ил, тарих чоңгыллары, хәтер төпкелләре, шомлы фәжигаләр тирәнлегә булып кабул ителә.

Соңгы елдагы шигъриятне күзәтеп чыкканнан соң, баллада жанрының «торгынлык» кичерүе күзгә ташлана. Дәрәс, А. Хәлименә «Казан утлары» журналында «Амур дулкыннары» дигән балладасы басылып чыкты. Әмма шагыйрь үзе куйган жанр формасы белән килешеп булмый, нәзари яктан ул гражданлык лирикасы таләпләренә жавап бирә. Әсәр кысаларында балладага хас романтик, символик-аллегорик яссылыкта геройларның кискен каршылыгына корылган сюжет, үткен каршылык, гипербола алымы күзәтелми.

Йомгаклап әйткәндә, 2017 елда дөнья күргән шигъри әсәрләр хәзергә шигърияттә гражданлык лирикасының алгы сафка чыгуын, шагыйрьләргә ижәт принципларын, сәяси һәм милли кыйммәтләргә яңадан тагын бер кат күздән кичерүне дәлилли. Бүгенгә татар поэзиясә шагыйрьләргә милли нигезләргә йөз тотуы, элгәреге башлангычларны дәвам итүе, үстерүе, камилләштерүе, баетуы хакында сөйли. Нәкъ шушы сыйфатлар шигъриятнең гасырлардан гасырларга күчә килгән шигъри көченә сакланып калуын тәмин итә. Традицион образларны яңа мәгънә калыплары белән баету, XX йөз башы татар поэзиясендә кулланылган, әмма соңгы чорда даими кулланылыштан читтәрәк калган алымнарны, образларны яңартып жибәрү, яңа формалар эзләнү һәрчак көнүзәк мәсьәлә булып санала.

Әдәбият

- Аймәт Р.* Һәрбер мизгеле изге // Казан утлары. 2017. № 12. Б. 76–79.
- Вәлиев Р.* Яңа елның яңа таңы ата... // Казан утлары. 2017. № 1. Б. 3.
- Гыйбадуллина Л.* Бер карышка – бер жан, бер карышка – мөлдәрәмә тулы бер мизгел // Идел. 2017. № 11. Б. 30–31.
- Дәүләтбаев Ф.* Сагындырганы – яшьлек еллары // Казан утлары. 2017. № 11. Б. 143–146.
- Загидуллина Д.Ф.* Татарская поэзия рубежа XX–XXI веков (1986–2015 гг.): эстетические ориентиры и художественные поиски. Казань: Изд-во Академии наук РТ, 2017. 268 с.
- Йосыпова Н.М.* XX гасыр татар шигъриятендә символлар. Казан: Казан ун-ты нәшр., 2011. 120 б.
- Лерон Л.* Мин туялмам жырлап үз халкымны, мин туялмам жырлап Тукайны // Идел. 2017. № 4. Б. 34–36.
- Мирза М.* Сабырлык сорыйм ялварып... // Казан утлары. 2017. № 12. Б. 38–41.
- Сафина Н.* Кыч-кы-ра-а-а-ам! // Казан утлары. 2017. № 7. Б. 157.
- Ситдыйкова Ә.* Вакыт – житез болан // Казан утлары. 2017. № 9. Б. 149–152.
- Тарханова Ф.* Моң таралды ачык тәрәзедән // Казан утлары. 2017. № 5. Б. 96–99.
- Тарханова Ф.* Халкым минем // Идел. 2017. № 5. Б. 28–30.
- Харис Р.* Уба // Казан утлары. 2017. № 12. Б. 3–9.
- Шәех Л.* Инглиз дөфтәрәннән // Идел. 2017. № 1. Б. 54–55.
- Юсупова Н.М.* Татар шигъриятенен үсеш-үзгәреш юллары // Казан утлары. 2014. № 3. Б. 127–134.
- Юсупова Н.М.* Возрождение религиозно-суфийской символики в татарской поэзии рубежа XX–XXI веков (на материале поэтических произведений Г. Салима) // Филология и культура. Philology and culture. 2015. №3(41). С. 284–287.
- Янсуар Л.* Тузганак тажларын көрибездә // Казан утлары. 2017. № 12. Б. 94–97.

Юсупова Нурфия Марс кызы,

*филология фәннәре кандидаты, Казан федераль университеты
Л. Толстой исемендәге Филология һәм мәдәниятара багланлылар
институтының Г. Тукай исемендәге Татаристика һәм тюркология
югары мәктәбенең татар әдәбияты кафедрасы доценты*